

## Karnataka Legislative Council Speech, 1980

ಶ್ರೀ ಎಸ್. ವೆಂಕಟರಾಮ್ ರವರು ವಿಧಾನ ಪರಿಷತ್ತಿನಲ್ಲಿ 11ನೇ ಮತ್ತು 12ನೇ ಜುಲೈ 1980ರಲ್ಲಿ ಬಡ್ಡೆಟ್ ಬಗ್ಗೆ ಮಾಡಿದ ಐತಿಹಾಸಿಕ ಭಾಷಣ

“ಸನ್ಮಾನ್ಯ ಸಭಾಧ್ಯಕ್ಷಣಿಯವರೇ

ಬಹು ಜನರು ಹೊರಟು ಹೋಗಿ ಉಳಿದವರು ಗಡಿಯಾರದ ಕಡೆ ನೋಡುತ್ತಿರುವ ಸಮಯದಲ್ಲಿ ನಾನು ನನ್ನ ಭಾಷಣವನ್ನು ಪ್ರಾರಂಭಿಸುತ್ತಿದ್ದೇನೆ. ನಾನು ಮೂಲತಃ ಕೋಲಾರ ಜಿಲ್ಲೆಯಿಂದ ಬಂದವನು. ನನಗೆ ಸ್ವಲ್ಪ ತೆಲುಗು ಬರುತ್ತದೆ. ಮಾನ್ಯ ಜಕನೂರ್ ರವರಿಗೆ ಬರುತ್ತದೋ ಇಲ್ಲವೋ ಗೊತ್ತಿಲ್ಲ. ಆದರೆ ಮಾನ್ಯ ವೈ. ರಾಮಕೃಷ್ಣರವರಿಗೆ ಬರುತ್ತದೆ. ನಾನು ವಿಧ್ಯಾರ್ಥಿಯಾಗಿದ್ದಾಗ ನಮ್ಮ ಹಳ್ಳಿಯ ಶಾಲೆಯಲ್ಲಿ ಉಪಾಧ್ಯಾಯರು ತೆಲುಗಿನಲ್ಲಿ ಹೀಗೆ ಹೇಳುತ್ತಿದ್ದರು. [ನೀಕು ಪಾಠಮು ಚೆಪ್ಪಿ ನಾಕು ಮಾನಮು ಪೋಯಿ; ನೀಕು ವಚ್ಚೇ ಲೇದು, ನಾಕು ಮರಚೇ ಲೇದು] ಅಂದರೆ ನಿನಗೆ ಪಾಠ ಹೇಳಿ ನನಗೆ ಮಾನ ಹೋಯಿತು. ನಿನಗೆ ಬರಲಿಲ್ಲ; ನನಗೆ ಮರೆಯಲಿಲ್ಲ ಎಂದು.

ಕಳೆದ ಎರಡು ವರುಷಗಳಿಂದ ನಾನು ಇಲ್ಲಿ ಮಾತನಾಡುತ್ತಿದ್ದೇನೆ. ಆದರೆ ನಾನು ಯಾರಿಗಾದರೂ ಪಾಠ ಹೇಳುತ್ತಿದ್ದೇನೆಂಬ ಅಹಂಭಾವ ನನಗೆ ಇಲ್ಲ. ವಿಷಯ ಹೇಳುತ್ತಿದ್ದೇನೆಂಬ ಪರಿಚ್ಛಾನ ಮಾತ್ರ ಇದೆ. ಈ ಆಯವ್ಯಯದ ಮೇಲೆ ಮಾತನಾಡುವುದೆಂದರೆ ಹೇಳಿದ್ದೇ ಹೇಳೋ ಕಿಸುಬಾಯಿ ದಾಸ ಎಂಬಂತೆ. ರಾಜಕಾರಣಿಗಳಾಗಿರುವ ನಾವು ಮಾತನಾಡಲಿಕ್ಕೆ ರಾಜಕೀಯ ಜೀವನದಲ್ಲಿ ಒಂದು ಸಾರಿ ಭಾಷಣವನ್ನು ಕಲಿತುಕೊಂಡರೆ ಸಾಕಾಗುತ್ತದೆಂಬ ಒಂದು ಜೋಕ್ ಇದೆ. ಆಯವ್ಯದ ಮೇಲೂ ಅಷ್ಟೇ ಅಂತ ಕಾಣುತ್ತದೆ. ನೋಡಿ, ನಾನು ಯಾವಾಗಲೂ ಭಾಷಣ ಪ್ರಾರಂಭ ಮಾಡುವಾಗ ಒಬ್ಬರು ಮಂತ್ರಿಗಳಿರುತ್ತಿದ್ದರೆ ಇವತ್ತು ಇಬ್ಬರು ಮಂತ್ರಿಗಳಿದ್ದಾರೆ. ಆದ್ರಷ್ಟು ಅದರೂ ನಾವೇನಾದರೂ ರಚನಾತ್ಮಕ

ಸಲಹೆಗಳನ್ನು ಕೊಟ್ಟಾಗ ಕೂಡ ಅದಕ್ಕೆ ಏನೂ ಪ್ರತಿಕ್ರಿಯೆ ಬರುವುದಿಲ್ಲ ಎನಿಸುತ್ತದೆ. ಇಂತಹ ಅಸಡ್ಡೆಯ ಪರಿಣಾಮ ಎಲ್ಲಿಗೆ ಹೋಗುತ್ತದೆಂದು ನಿಮಗೆ ಗೊತ್ತಿಲ್ಲ. ಏಕೆಂದರೆ ಹಿಂದುಳಿದ ದೇಶಗಳಲ್ಲಿ ಆಡಳಿತ ನಡೆಸತಕ್ಕವರು ಸೋತಾಗ ವ್ಯವಸ್ಥೆಯೇ ಸೋಲಬಹುದು. ಹೀಗೆ ವ್ಯವಸ್ಥೆ ಕುಸಿಯುವಾಗ ಯಾವುದೋ ಒಂದು ಸಮಯ ಬಂದಾಗ ಆಡಳಿತ ಪಕ್ಷಗಳು ಮತ್ತು ವಿರೋಧ ಪಕ್ಷಗಳು ಎರಡೂ ಕೊಚ್ಚಿಕೊಂಡು ಹೋಗುತ್ತವೆ. ನೀವು ಇಂಡೋನೇಷಿಯಾದಿಂದ ಹಿಡಿದು ಅಲ್ಬೇರಿಯದವರೆಗೆ ನೋಡಬಹುದು. ಈ ಪ್ರದೇಶಗಳಲ್ಲಿ ಮೊದಲು ಜನತಂತ್ರಕ್ಕೆ ಅವಕಾಷ ಇತ್ತು. ಈ ಇಡೀ ಪ್ರದೇಶದಲ್ಲಿ ಜನತಂತ್ರ ಸೋತು, ಬರೀ ಜನತಂತ್ರದಿಂದ ಏನೂ ಆಗುವುದಿಲ್ಲ ಎಂದು ರುಜುವಾತಾಯಿತು. ಜನತಂತ್ರ ಆರ್ಥಿಕ, ಸಾಮಾಜಿಕ ವಿಕಾಸವಾಗುವುದಕ್ಕೆ ಒಂದು ಸಾಧನವಾದಾಗ ಮಾತ್ರ ಉಳಿಯುತ್ತದೆ. ಇಲ್ಲದಿದ್ದರೆ ಉಳಿಯುವುದಿಲ್ಲ. ಕಳೆದ 15-20 ವರ್ಷಗಳಿಂದ ನಮ್ಮ ಜನತಂತ್ರ ಡೋಲಾಯ ಮಾನವಾಗಿದೆ. ಯಾವ ಪಕ್ಷ, ಯಾವ ಸರ್ಕಾರ ಕೂಡ ಸ್ಟೇಬಲ್ ಆಗಿಲ್ಲ. ಆದರಿಂದ ಇವತ್ತು ಇರುವ ಮೆಜಾರಿಟಿಯನ್ನು ನಂಬಿಕೊಂಡು ಇರಬೇಡಿ ಎಂದು ಹೇಳುತ್ತೇನೆ. ಎರಡು ತಿಂಗಳ ನಂತರ ಏನಾಗುತ್ತದೆಂದು ಹೇಳುವುದಕ್ಕೆ ಆಗುವುದಿಲ್ಲ. 1967 ರಿಂದ 1978 ರವರೆಗಿನ ಯಾವ ಪಕ್ಷಗಳೂ ಸ್ಟೇಬಲ್ ಆಗಿಲ್ಲ. ಯಾವ ಸರ್ಕಾರಗಳೂ ಸ್ಟೇಬಲ್ ಆಗಿಲ್ಲ, ಪಕ್ಷಾಂತರ ಮಾಡಿ ಸರ್ಕಾರ ರಚಿಸುತ್ತೇವೆಂದು ಬಹಳ ಖುಷಿ ಪಡೆಯಬಹುದು; ಆದರೆ ಅದು ಸ್ಥಿರವಾಗಿ ಉಳಿಯುವುದಿಲ್ಲ. 1947 ರಿಂದ 1964 ರವರೆಗೆ ನೆಹರೂರವರು ಜನತಂತ್ರದ ಒಂದು ಪ್ರಯೋಗ ಮಾಡಿದರು. ಆದರೆ ಅದರಿಂದ ಏನೂ ವಿಕಾಸದ ಪ್ರಯೋಜನವಾಗಲಿಲ್ಲ. 1967ರಲ್ಲಿ ಜನತೆ ವಿರೋಧ ಪಕ್ಷಗಳಿಗೆ ಕೆಲವು ರಾಜ್ಯಗಳ ಅಧಿಕಾರ ನೀಡಿದೊಂದು ಪ್ರಯೋಗ ಮಾಡಿತು. ಅದೂ ಸಹ ಫೈಲ್ ಆಯಿತು. 1974ರಲ್ಲಿ ಪ್ರಜಾಪ್ರಭುತ್ವವನ್ನು ತೆಗೆದರೆ ದೇಶವನ್ನು ಅಭಿವೃದ್ಧಿ ಮಾಡುವುದಕ್ಕಾಗುತ್ತದೇನೋ ಎಂದು ಒಂದು ಪ್ರಯೋಗವಾಯಿತು. ಅದೂ ಫಲಪ್ರದವಾಗಲಿಲ್ಲ. ಅದೇ ರೀತಿ 1977ರಲ್ಲಿ ಮತ್ತೆ ಜನತಂತ್ರ ಸ್ಥಾಪಿಸಿ ನೋಡಲಾಯಿತು. ಮತ್ತೆ ಅದೂ ಸೋತಿತು. ಇಲ್ಲಿ ಮೂಲತಃ ಏನಾಗುತ್ತಿದೆ ಎಂದರೆ ಒಂದೊಂದು ಪೊಲಿಟಿಕಲ್ ಕ್ರೈಸಿಸ್ ನಿರಂತರವಾಗಿ ಬೆಳೆದು ಬರುತ್ತಿದೆ. ಜನತಂತ್ರವು ಒಂದು ನಾಟಕವಾಗುತ್ತಿದೆಯೇ ವಿನಹ ಅಭಿವೃದ್ಧಿ ಮಾಡತಕ್ಕ, ವಿಕಾಸ ಮಾಡತಕ್ಕ ಒಂದು ಸಾಧನವಾಗುತ್ತಿಲ್ಲ. ವಿಕಾಸ ಮಾಡತಕ್ಕ ಸಾಧನವಾಗದಿದ್ದರೆ ಜನತಂತ್ರ ಉಳಿಯುವುದು

ಕಷ್ಟವಾಗುತ್ತದೆ. ನಾವು ನಮ್ಮ ಸುತ್ತ ಮುತ್ತಲ ದೇಶಗಳನ್ನು ನೋಡಬಹುದು. ಉದಾಹರಣೆಗೆ ಬರ್ಮ, ಬಾಂಗ್ಲಾ, ಪಾಕಿಸ್ತಾನ ಮುಂತಾದ ದೇಶಗಳನ್ನು ನೋಡಬಹುದು. ಅಲ್ ಸಾಮಾಜಿಕ ಆರ್ಥಿಕ ವಿಕಾಸವು ಇಲ್ಲ, ಜನತಂತ್ರವೂ ಇಲ್ಲ. ಆದರೆ ನಮ್ಮಲ್ಲಿಯೂ ನಾವು ವಿಕಾಸದ ಸಮಗ್ರ ಕಲ್ಪನೆಯೂ ಇಲ್ಲದಿರುವಂತಹ ಸನ್ನಿವೇಶವನ್ನು ನೋಡುತ್ತಿದ್ದೇವೆ. ನಮ್ಮ ರಾಜ್ಯದ ಆಯವ್ಯವ ಪಟ್ಟಿಯನ್ನು ತೆಗೆದುಕೊಂಡರೆ ಅದು ಒಂದು ಬುಕ್ ಕೀಪಿಂಗ್ ಮಾತ್ರ ಆಗದೆ ಪ್ರಗತಿಯನ್ನು ಸಾಧಿಸುವ ಒಂದು ಸಾಧನವಾಗಬೇಕು. ವಿಕಾಸ ಮಾಡುವುದಕ್ಕೆ, ಅಭಿವೃದ್ಧಿ ಮಾಡುವುದಕ್ಕೆ ಸರ್ವಾಂಗೀಣ ಪ್ರಗತಿ ಸಾಧಿಸುವುದಕ್ಕೆ ಬಡ್ಜೆಟ್ ಒಂದು ಸಾಧನ. ಇದು ಮಾರ್ವಾಡಿಗಳ ವಹಿ ಅಂದರೆ ಪುಸ್ತಕವಲ್ಲ. ಇಷ್ಟು ಬಂತು ಇಷ್ಟು ಹೋಯಿತು ಎಂದು ಹೇಳುವುದಲ್ಲ. ಆದರೆ ನಮ್ಮ ಅರ್ಥ ಮಂತ್ರಿಗಳು ಇಟ್ಟಿರತಕ್ಕ ಆಯವ್ಯಯ ಒಂದು ಮಾರ್ವಾಡಿ ಲೆಕ್ಕವಾಗಿದೆ. 1270 ಕೋಟಿ ರೂಪಾಯಿ ಖರ್ಚಾಗುತ್ತದೆ 1164 ಕೋಟಿ ರೂಪಾಯಿ ಆದಾಯ ಬರುತ್ತದೆ ಎಂದು ಹೇಳಿದ್ದಾರೆ. ಅಂದಾಗ 116 ಕೋಟಿ ರೂಪಾಯಿ ಡೆಫಿಸಿಟ್ ಬರುತ್ತದೆ. ವಶ್'ದ ಕೊನೆಯಲ್ಲಿ ಹಳೆಯ ಡೆಫಿಸಿಟ್ ಎಲ್ಲವನ್ನೂ ಸೇರಿಸಿದರೆ 82 ಕೋಟಿ ರೂಪಾಯಿ ಡಿಫಿಸಿಟ್ ಆಗುತ್ತದೆ. ಹೀಗಾದರೆ ಈ ರಜ್ಯವನ್ನು ಯಾವ ಕಡೆಗೆ ತೆಗೆದುಕೊಂಡು ಹೋಗುತ್ತೀರಿ ಎಂದು ನಾನು ಕೇಳುತ್ತೇನೆ. ಮಾನ್ಯ ಟಿ.ವಿ.ರೆಡ್ಡಿಯವರು ಕಣ್ಣಿಗೆ ಕಟ್ಟುವಂತೆ ವಿವರಗಳನ್ನು ಹೇಳಿದ್ದಾರೆ. ಆದರೆ ನಾನು ಆ ಎಲ್ಲಾ ವಿವರಗಳಿಗೆ ಹೋಗುವುದಿಲ್ಲ. ನಿಮ್ಮ ಬಡ್ಜೆಟ್‌ನಲ್ಲಿ ನಿಮ್ ಆರ್ಥಿಕ ಸಾಮಾಜಿಕ ಗುರಿಯನ್ನು ಹೇಳುತ್ತೀರಿ ಎಂದೆಣಿಸಿದ್ದೆ. ಮಾನ್ಯ ಅರ್ಥ ಮಂತ್ರಿಗಳು ಈಗ ಸಭೆಯಲ್ಲಿಲ್ಲ. ಅವರಿದ್ದರೆ ಚೆನ್ನಾಗಿರುತ್ತಿತ್ತು. ಅವರು ಇಲ್ಲಿ ಇಲ್ಲದೆ ಇರುವಾಗ ಏನು ಮಾತನಾಡ

ಏನು ಪ್ರಯೋಜನ ಎಂಬುದೇ ಗೊತ್ತಾಗುವುದಿಲ್ಲ. 'At the state level, the new government is wedded to a policy of moving in unison with the national government for achieving a faster rate of economic development' ಎಂದು ಬಡ್ಜೆಟ್ ಭಾಷಣದಲ್ಲಿ ಹೇಳುತ್ತಾರೆ. That is entirely your privilege. I have nothing to say on that. ಆದರೆ ಕೇಂದ್ರ ಸರ್ಕಾರದ

ಜೊತೆಯಲ್ಲಿ ಹೆಜ್ಜೆ ಹೆಜ್ಜೆಗೂ ಹೋಗುವುದೇ ಒಂದು ಮಹತ್ತರವಾದ ಗುಣವಲ್ಲ. ಇದನ್ನು ತಾವು ಎಲ್ಲ ಮಾನ್ಯ ಮಂತ್ರಿಗಳು ಅರ್ಥ ಮಾಡಿಕೊಳ್ಳಬೇಕು. ನಮ್ಮ ದೇಶ ವಿಶಾಲವಾದುದು. ಸಂಕೀರ್ಣವಾದುದು. ಫೆಡರಲ್ ವ್ಯವಸ್ಥೆಯಲ್ಲಿ ಮಾತ್ರ ಈ ದೇಶ ಮುಂದೆ ಹೋಗುವುದಕ್ಕೆ ಸಾಧ್ಯವಾಗುತ್ತದೆ. ಕೇಂದ್ರದಲ್ಲಿರುವ ಸರ್ಕಾರವೇ ರಾಜ್ಯದಲ್ಲೂ ಇರಬೇಕು ಎಂದು ಹಠ ಮಾಡಿದರೆ, ಕಾರ್ಯಹರಣೆ ಮಾಡಿದರೆ ಅಂತ ವ್ಯವಸ್ಥೆ ದೇಶವನ್ನು ಒಡೆಯುತ್ತದೆ. ಈಶಾನ್ಯ ಭಾರತ, ಬಂಗಾಳ, ತಮಿಳುನಾಡು,ಕೇರಳ, ಕಾಶ್ಮೀರ್ ಮತ್ತು ಪಂಜಾಬ್ ಇಲ್ಲೆಲ್ಲ there is an alienation from the centre. ಕೇಂದ್ರದಿಂದ ವಿಮುಖವಾಗತಕ್ಕ ಪರಕೀಯವಾಗತಕ್ಕ ಪ್ರವೃತ್ತಿಯನ್ನು ಎಲ್ಲಾ ರಾಜ್ಯಗಳಲ್ಲೂ ನೋಡುತ್ತಿದ್ದೇವೆ. ನಮ್ಮ ರಾಜ್ಯದಲ್ಲಿಯೇ ಕೇಂದ್ರದಲ್ಲಿರುವಂಥ ಪಕ್ಷವೇ ಯಾವಾಗಲೂ ಇರುತ್ತದೆ, ಬರುತ್ತದೆ ಎಂದರೆ ಅದು ಮೂರ್ಖ ಕಲ್ಪನೆ.....”

ಧೀರ್ಘವಾದ ಈ ಭಾಷಣದ ಪ್ರತಿಯನ್ನು ಆಸಕ್ತರಿಗೆ ಇಮೇಲ್ ಮಾಡಬಹುದು. ಬೇಕಿದ್ದರೆ ದಯವಿಟ್ಟು ಸಂಪರ್ಕಿಸಿ.